

# MISSIRIJETNA U AHNA

Jixxiebhu l-Maltin tal-lum ma l-Maltin ta' dari? Hawn min igħid le u hawn ukoll min igħid iva. Mingħalija jidhirli li għad nistgħu nhabbtuha ma' missirijietna f'aktar minn haġa waħda; fi hwejjeġ oħra imma, huma jgħadduna bil-qabda.

Missirijietna wrew qlubija tal-għaġeb fit-taqbid bla heda li ta' sikwit kellhom mal-egħdewwa u mal-ħakkiema barranin li f'idejhom waqgħet Gżiritna. Ġrajjet Malta ġew miktuba bid-demem tal-qalbiena, li waqgħu għall-ħel-sien tagħha quddiem Sant'Jiermu, u fuq is-swar tal-ibliet tagħna fi żmien it-Torok... fit-tisliet mal-Francizi, li għax b'saħħithom dherilhom li d-dinja kellha tkun tagħhom. Ġrajjet missirijietna ġew ukoll imnaqqxa fuq l-irħam u l-bronż b'lewn ħamrani, għax ma beżgħux iċarċeru demmhom quddiem bibien il-Belt Ewlenija tagħna jew bħal Dun Mikiel Xerri, imtertqin bil-balal *go misraħ*, fil-Belt.

Ftit qabel ma faqqgħet dil-gwerra faħxija, kont nisma' min igħid: "Issa taraw kemm sa jibzġu l-Maltin! Dak aghjat u tixhir li jinstemgħu ma' l-ewwel bomba li tit-waddab!"... U l-gwerra ġiet, u l-bombi niżlu fuqna bħax-xita, waqqgħulna djarna u qatlulna l-niesna. Madankollu l-Maltin ġarrbu hemmhom b'sabar u bi qlubija, li għaġġbu saħansitra lill-istess egħdewwa li qabel ma ħaqrana hed-duna li kellhom jagħmluna Isiera tagħhom fi żmien jumejn. Ġrajjet Malta l-lum huma sbieħ daqs ġrajjet l-imghoddi!

Missirijietna kienu nies ħielsa, iħobbu l-libertà u għal-ħekk kienu jħossu rwieħhom kburin. Kull darba li l-gvern ta' dawn il-gżejjer ġieb ruħu ħażin magħhom... mexa bla ħaqq u bla ġieħ... ħaqqarhom f'kelma waħda, huma qamu, u wrew xi jsarrfu. L-Istorja ta' Malta hi xhieda ta' dan u fost il-qalbiena li għollew mit-tkasbir il-jeddijiet tagħhom biex igħadduhom bla mtiefsa lil uliedhom u lill-ulied uliedhom... niltaqgħu ma' Mannarinu u ma' Braret! u ma' ħafna oħrajn...

L-istess bħal ta' qabilna aħna nħobbu l-libertà u all-ħares min imissilna! U t-tbatijiet kollha li l-lum qegħdin ingarrbu, qegħdin ingarrbuhom fil-isem tal-libertà. Aħna

gens zgħir tabilhaqq, imma gens hieles u għalhekk gens kburi! Smajthom lil ħuti li l-għadu xehet il-barra minn djarhom wara li qeredhomlhom, u fil-waqt li fuq xufftejhom tferrxet tbissima li fis-skiet tagħha tfigger Rebħa, jien smajthom itennu: "Halluhom jaħqruna... halluhom jaħarqulna hwejjigna... b'daqshekk x'gara? basta nibqgħu ħielsa u ma naqgħux taħt idejhom!" Dawn huma l-veri Maltin, li jagħmlu għieh lil arthom u lil isimhom!

Iva! il-Maltin tal-lum f'dan ukoll jixbhu lill-Maltin ta' dari.

U fiex ma nixbhuhomx? Forsi fil-fidi qawwija tagħhom, dik il-fidi li kif qal Kristu, iġġorr il-għoljiet u twar-rab kull xkiel..

Il-lhud kellhom drawwa jgħidu: "Missirijietna fik it-tamaw, ja Mulej, u huma qatt ma ġew mistmerra!" Dal-kliem nistgħu ngħiduh ukoll mill-Maltin tal-qedem, għax huma dejjem qiegħdu tamithom f'Alla u qatt f'saħħithom, fi sbuħithom jew f'għerfhom. Il-knejjes kbar u għonja li ħallewlna... id-djar għall-foġra, għall-iltiema... l-isptarijiet li tellgħu bi flushom jixhdu dil-fidi shiħa, dit-tama tal-għa-geeb u fuq kollox dik l-imħabba ewlenija, li hi l-ħajja u r-ruħ ta' għamilhom.

Il-lum il-Malti ddgħajjed xi ftit u ħajtu m'għadhiex nisranija kif iridha Pawlu, li Missirijietna laqgħu fosthom f'dik il-għodwa xitwija taħt sema ta' theddid u fost il-ħsejjes tar-raġhad u t-tvenvin tar-riħ. Dan in-nuqqas f'ħieġġitna ġej mill-istess progress li għajjiena, marradna u mewwitna. Minflok ma morna 'l quddiem morna 'l ura bħal qabru, hekk kif darba għanna Dun Karm fil-poezija "Progress."

Sejrin 'l ura bħal qabru...  
Fid-djar mietet is-Sliema  
Min dineb jarga' jidneb  
U ma jridx jaf b'indiema.

.....

Fil-"business", fil-Pulitka  
Gideb tnassis bla qies  
Kollox Arblu ta' Mejju  
Min tala' fuq sar nies.

U l-marella tad-dinja  
 Tithabbell kull ma tmur  
 Għax lil min jaf isewwi  
 In-nies bagħtitu jdur.

U għalna li aħna tħabbilna wkoll ma' din id-dinja  
 u f'din id-dinja mgħaġġla u ġerrejja, dinja bla sabar, bla  
 heda u bla mistrieħ.. imma għalna wkoll li bla mistħija  
 ta' xejn, għandna l-hila ngħajtu :

Imma għandna l-ajruplani  
 It-talkie, l-wajjerless,  
 Evviva s-seklu tagħna,  
 Is-seklu tal-progress.

(DUN KARM.)

Il-Maltin il-lum huma qalb waħda għax il-hemm u n-  
 niket għallimhom jingħaqdu. Jeħtigilhom issa li fil-ħwej-  
 jeġ t'Alla u tar-ruħ jimxu fit-triq lilhom mifruqa minn mis-  
 sirijiethom, u hekk isseħħ it-talba li bl-eluf ġiet imqassma  
 il-ibliet u fl-irħula tagħna.

Bierek din l-art għaziża  
 "Sultana tar-Rebħiet ! Tas-Sliem Qawsalla !  
 Missirijietna bik rebħu l-egħdewwa ;  
 Newwel dik l-Id qaddisa  
 Seddaq l-Emmna ta' Malta,  
 U tagħna kun int l-Omm, il-Hajja, l-Hlewwa."

BROTHER AMEDY.

M. KISSAUN—*"Il-Hajja tar-Re u r-Regina Tagħna."*

Waslitilna t-tielet edizzjoni tal-ktieb "Il-Hajja tar-Re  
 u r-Regina Tagħna", miktub minn M. Kissaun, awtur ta'  
 kotba oħra bil-Malti. Din l-edizzjoni ħarget bis-saħħa tal-  
 "British Council" li ilu jahdem żmien fostna għall-kultura  
 Anglo-Maltija. Kissaun jistħoqqlu t-tifhir tagħna l-ewwel-  
 nett, għax il-ktieb hu miktub tajjeb u bi stil mexxej, u  
 t-tieni għax fi żmenijiet imħawda bħal dawn għaraf jaġhti  
 ktieb ieħor bil-Malti.